

कृष्ण आङ्गिरसो, वासिष्ठो वा द्युम्नीकः, प्रियमेध आङ्गिरसो वा। अश्विनौ । प्रगाथः (विषमा बृहती, समा सतोबृहती)

द्युम्नी वां स्तोमो अश्विना क्रिविर्न सेक आ गतम्।

मध्वः सुतस्य स दिवि प्रियो नरा पातं गौराविवेरिणे ॥ ८.०८७.०१

अश्विना । वाम्- युवयोः । स्तोमः- मन्त्रः । द्युम्नी- दीप्तः । क्रिविः- कूपः । सेकः- सेचकः । न- इव । आ गतम्- आगच्छतम् । सुतस्य- निष्पन्नस्य । मध्वः- मधुरस्य रसस्य । सः । दिवि- द्योतमाने यज्ञे । प्रियः । तस्य रसम् । नरा- नेतारौ । इरिणे- तटाके । गौराविव- कृष्णमृगाविव । पातम्- अनुभवतम् ॥१॥

पिबतं घर्म मधुमन्तमश्विना बर्हिः सीदतं नरा।

ता मन्दसाना मनुषो दुरोण आ नि पातं वेदसा वयः ॥ ८.०८७.०२

मधुमन्तम्- मधुरम् । घर्म- अतप्ततन्वप्राप्तं रसम् । पिबतम्- अनुभवतम् । अश्विना । नरा- नेतारौ । बर्हिः- दर्भासने चित्तासने वा । सिदातम्- उपविशतम् । मनुषः- विदुषः । दुरोणे- सद्गानि । ता- तौ । मदसाना- हृष्टौ । वेदसा- ज्ञानेन । वयः- रसम् । आ- आभिमुख्येन । नि- नितराम् । पातम्- अनुभवतम् ॥२॥

आ वां विश्वाभिरूतिभिः प्रियमेधा अहूषत।

ता वर्तिर्यातमुप वृक्तबर्हिषो जुष्टं यज्ञं दिविष्टिषु ॥ ८.०८७.०३

वाम्- युवाम् । विश्वाभिः- सर्वाभिः । ऊतिभिः- रक्षाशक्तिभिः । प्रियमेधाः- प्रियधियः । आ- आभिमुख्येन । अहूषत- आह्वयन्ति । वृक्तबर्हिषः- कल्पितासनस्य अहिंसकस्य । वर्ति- गृहम् । ता- तौ युवाम् । यातम्- आगच्छतम् । दिविष्टिषु- दिव्यैषणासु । जुष्टम्- प्रीयमाणम् । यज्ञम् । उप यातम्- आगच्छतम् ॥३॥

पिबतं सोमं मधुमन्तमश्विना बर्हिः सीदतं सुमत्।

ता वावृधाना उप सुष्टुतिं दिवो गन्तं गौराविवेरिणम् ॥ ८.०८७.०४

अश्विना । मधुमन्तम्- मधुरम् । सोमम्- रसम् । पिबतम्- अनुभवतम् । सुमत्- शोभनम् । बर्हिः-
आसनम् । सीदतम्- उपविशतम् । ता- तौ । वावृधाना- वर्धमानौ । दिवः- यज्ञस्य । सुष्टुतिम्-
शोभनस्तुतिम् । गौः । इरिणम्- तटाकम् । इव । गन्तम्- आगच्छतम् ॥४॥

आ नूनं यातमश्विनाश्वेभिः प्रुषितप्सुभिः।

दस्त्रा हिरण्यवर्तनी शुभस्पती पातं सोममृतावृधा ॥ ८.०८७.०५

नूनम्- अवश्यम् । अश्विना । प्रुषितप्सुभिः- स्निग्धरूपैः । अश्वेभिः- प्राणतुरगैः । आ यातम्-
आगच्छतम् । दस्त्रा- दर्शनीयौ । हिरण्यवर्तनी- दीप्तमार्गौ । शुभस्पती- शोभनपालकौ । ऋतावृधा-
सत्यवर्धकौ । सोमम्- रसम् । पातम्- अनुभवतम् ॥५॥

वयं हि वां हवामहे विपन्यवो विप्रासो वाजसातये।

ता वल्गू दस्त्रा पुरुदंससा धियाश्विना श्रुष्ट्या गतम् ॥ ८.०८७.०६

वयम् । हि- खलु । वाम्- युवाम् । विपन्यवः- स्तुतियुक्ताः । विप्रासः- मेधाविनः । वाजसातये-
सद्गतिलाभाय । हवामहे- आह्वयामः । ता- तौ । वल्गू- मधुरौ । दस्त्रा- दर्शनीयौ । पुरुदंससा-
प्रभूतदर्शनयुक्तौ । अश्विना । श्रुष्टु- क्षिप्रम् । धिया- मेधया । आ गतम्- आगच्छतम् ॥६॥